


अध्याय नववा प्रारंभ



॥ श्री गणेशाय नमः ॥

हे सगुण स्वरूपा रूक्मिणीवरा । हे चंद्रभागातटविहारा ।
श्रीसंतवरदा शारंगधरा । पतितपावना दयानिधे ॥१॥

लहानांवाचून मोठयांचा । मोठेपणा न टिके साचा ।
पतिताविण परमेश्वराचा । बोलबाला होणे नसे ॥२॥

आम्ही आहो पतित । म्हणून तुला म्हणतात ।
पावनकर्ता रूक्मिणीकांत । हे आतां विसरू नको ॥३॥

परिस लोहाला सोने करी । म्हणून त्याचे महत्त्व भूमीवरी ।
ओहोळ पोटी घे गोदावरी । म्हणून म्हणती तीर्थ तिला ॥४॥

याचा विचार करावा । चिर्तीं आपुल्या माधवा ।
दासगणूला हात द्यावा । बुडूं न द्यावें कोठेंही ॥५॥

असो गोविंदबुवा टाकळीकर । एक हरिदास होता थोर ।
तो कराया किर्तनगजर । शेगांवासी पातला ॥६॥

तेथे शिवाचे मंदिर । पुरातन होते साचार ।
ज्याचा केला जीर्णोध्दार । मोटे नामक सावकारें ॥७॥

अलिकडच्या श्रीमंताला । मंदिरांचा कंटाळा ।
मोटारी क्लब बायसिकला । याचें प्रेम बहु असे ! ॥८॥

तैसा न मोटे सावकार । श्रीमंत असून भाविक फार ।
त्यानेच हा जीर्णोध्दार । केला असे मंदिराचा ॥९॥

म्हणोन मोट्यांचे मंदिर । वदूं लागले नारीनर ।
आतां पुढचा प्रकार । काय झाला तो ऐका ॥१०॥

त्या मोट्यांच्या मंदिरी । उतरले टाकळीकर कथेकरी ।
त्यांचा घोडा समोरी । बांधला होता मंदिराच्या ॥११॥

घोडा अतिद्वड होता । कोणासही मारी लाथा ।
समोरून कोणी येता । त्यास चावे कुत्र्यासम ॥१२॥

तोडी चन्हाटें वरच्यावरी । स्थिर न राहे क्षणभरी ।
कधीं कधीं कांतारीं । त्यानें जावें पळोन ॥१३॥

खिंकाळे रात्रंदिवस । वाईट खोडया बहुवस ।
आल्या होत्या मुक्कामास । श्रोते तया घोडयाच्या ॥१४॥

लोखंडाच्या साखळ्या । होत्या त्यासी बांधण्या केल्या ।
त्या या समयीं राहिल्या । टाकळीमाजीं विसरून ॥१५॥

चन्हाटानें कसा तरी । घोडा मंदिरासामोरी ।
बांधुनिया कथेकरी । निजले जाऊन शय्येला ॥१६॥

रात्र झाली दोन प्रहर । तमें आक्रमिलें अंबर ।
दिवाभीतांचे घुत्कार । होऊ लागले वृक्षांवरी ॥१७॥

टिटव्या 'टी टी' शब्द करिती । वाघुळें भक्ष्या धुंडिती ।
पिंगळे बसून वृक्षावरी । किलबिल करूं लागले ॥१८॥

सामसूम जिकडे तिकडे । बंद झाली कवाडें ।
कोठेंही ना दृष्टि पडे । एकही माणूस रस्त्यांनीं ॥१९॥

ऐशा रात्रसमयास । श्रीगजानन पुण्यपुरुष ।
घोडा बांधल्या ठायास । येते झाले सहजगतीं ॥२०॥

जें जें कोणी द्वाड असती । त्यांना सुधारण्याप्रती ।
साधुपुरुष अवतार घेती । ईशाज्ञेनें भूमीवर ॥२१॥

औषधाचें प्रयोजन । रोगा निवारण्याकारण ।
तेवि द्वाडांचे द्वाडपण । साधुसंत निवारिती ॥२२॥

असो गजानन घोडयापासी । आले रात्रसमयासी ।
जाऊनी निजले अति हर्षी । चहूं पायांत घोडयाच्या ॥२३॥

मुखे भजन चालले होतें । 'गणी गण गणांत बोते' ।
या सांकेतिक भजनातें । जाणण्या कोण समर्थ हो ? ॥२४॥

त्या सूत्ररूप भजनाचा । अर्थ ऐसा वाटतो साचा ।
गणी या शब्दाचा । अर्थ मोजी हाच असे ॥२५॥

जीवात्मा म्हणजे गण । तो ब्रह्माहून नाही भिन्न ।
हे सुचवावया कारण । गणांत हा शब्द असे ॥२६॥

बोते हा शब्द देखा । अपभ्रंश वाटे निका ।
बाते हा शब्द ऐका । तेथे असावा निःसंशय ॥२७॥

बाया शब्दें करून । घेतले पाहिजे मन ।
तें हें आहे सर्वनाम । शब्दाऐवजी आलेलें ॥२८॥

म्हणजे मना समजे नित्य । जीव हा ब्रह्मास सत्य ।
मानूं नको तयाप्रत । निराळा त्या तोचि असे ॥२९॥

‘गिण गिण गिणांत बोते’ । कोणी ‘गणी गण गणांत बोते’ ।
ऐशीं आहेत दोन मते । या भजनाविषयी शेगांवी ॥३०॥

त्यासी न आपुले प्रयोजन । आपणा कथेसी कारण ।
महाराज निजले येऊन । चौपायांत घोडयाच्या ॥३१॥

वरील भजन मुखानें । चालले होते आनंदानें ।
वाटे या भजनरूप सांखळीनें । घोडा बांधूनी टाकिला ॥३२॥

गोविंदबुवांच्या अंतरी । धास्ती होती जबर खरी ।
म्हणून तो वरच्यावरी । उठून पाहे वारूला ॥३३॥

तो ठाण्यावरी घोडा शांत । ऐसें पडता दृष्टीप्रत ।
गोविंदबुवांच्या चित्तांत । अति नवल वाटलें ॥३४॥

तो आपुल्या मनीं म्हणे । हें ऐसें झालें कशानें ।
का कांही आजारानें । व्याप्त झाला घोडा हा ॥३५॥

म्हणूनी राहिला शांत । हें न कांही कळों येत ।
हा ऐसा आजपर्यंत । नाहीं कधीच स्थिरावला ॥३६॥

हें काय आहे तें पहाया गेलें । तो एक माणूस दिसलें ।
चोहोंपायांत निजलेले । त्या द्वाड घोडयाच्या ॥३७॥

अति निकट येऊनी । पाहूं लागले निरखूनी ।
तों दिसलें कैवल्यदानी । तेथे गोविंदबुवाला ॥३८॥

ते म्हणालें मनांत । घोडा कां झाला शांत ।
हें कळले कारणासहीत । मजलागी येधवां ॥३९॥

समर्थांच्या सहवासें । घोडा शांत झालासे ।
जेथें कस्तुरी तेथें नसे । दुर्गधाला थारा कदा ॥४०॥

समर्थांच्या पायांवरी । गोविंदबुवानें अत्यादरीं ।
शिर ठेविलें निर्धारी । अष्टभाव दाटले ॥४१॥

मुखें करूं लागले स्तवन । आपण खरेच गजानन ।
विघ्नांचे करितसा कंदन । याचा प्रत्यय आज आला ॥४२॥

माझा घोडा द्वाड अती । सर्वही ज्याला भीती ।
तेथेच आलात गुरूमूर्ती । हरण्या त्याचा द्वाडपणां ॥४३॥

ह्या घोडयाच्या अचाट खोडी । चालता मध्येंच मारी उडी ।
क्षणक्षणा मागल्या झाडी । हा दुगण्या ! महाराज ! ॥४३॥

मी गेलों होतों कंटाळून । म्हणून बाजारालागून ।
गेलो विकाया कारण । परी न कोणी घेई या ॥४५॥

मी फुकटही लागलो द्याया । परी न कोणी तयार घ्याया ।
त्यावरी आपण केली दया । हें झालें फार बरें ॥४६॥

आम्हां कथेकऱ्याचें । घोडे पाहिजे गरीब साचें ।
घरामाजी धनगराचे । नाही वाघ कामाचा ॥४७॥

ऐसा झाला प्रकार । घोडे झाले गरीब फार ।
जडजीवांचा उध्दार । करण्यास स्वामी अवतरले ॥४८॥

घोडयास म्हणाले, आता गडया । करूं नकोस येथून खोडया ।
त्या तेथेंच रोकडया । द्याव्या अवघ्या सोडून ॥४९॥

तूं शिवाच्या समोरीं । याचा विचार कांही करी ।
वागत जावें बैलापरीं । त्रास न देई कवणातें ॥५०॥

ऐसे त्यासी बोलून । निघून गेले दयाघन ।
कृपाकटाक्षें करून । पशूही ज्यानें आकळिला ॥५१॥

असो श्रोते दुसरे दिवशीं । मळ्यांत असता पुण्यराशी ।
आले गोविंदबुवा दर्शनासी । घोडयावरी बैसून ॥५२॥

घोडा गोविंदबुवांचा । शेगांवासी ठाऊक साचा ।
कोश अवघ्या खोडयांचा । भीत होते त्यासी जन ॥५३॥

तो मळ्यांत आलेला पाहून । लोक बोलले त्याकारण ।
गोविंदबुवा ही घेऊन । पीडा कशास येथें आला ॥५४॥

मुलें बायका मळ्यांत । आहेत पहा वावरत ।
तुमचा घोडा करील घात । सहज लीलेने कवणाचा ॥५५॥

गोविंदबुवा त्यांसी वदले । तुमचें म्हणणें मी ऐकिले ।
माझ्या घोडयास शहाणें केलें । काल रात्रीं समर्थांनी ॥५६॥

त्यानें खोडया दिल्या टाकून । झाला गोगलगाईसमान ।
आता भ्यावयाचें कारण । कांहीं न उरलें कोणाशी ॥५७॥

चिंचेखाली उभा केला । टाकळीकरांनी घोडा भला ।
चन्हाटांवाचूनी राहिला । उभा तो एक प्रहर ॥५८॥

भाजीपाला कोवळा घांस । मळ्यांत होता विशेष ।
परी ना लाविलें त्यास । तोंड घोडयानें एकाही ॥५९॥

पाहा संतांची केवढी शक्ति । पशुही आज्ञेत वागती ।
पत्र्यांत आरंभिली स्तुति । गोविंदबुवांनी समर्थांची ॥६०॥

श्लोक (पृथ्वी वृत्त)

अचिंत्य जगताप्रती कृति तुझी न कोणा कळे ।
असो खलहि केवढा तव कृपे सुमार्गी वळे ।
उणें पुढति ये तुझ्या खचित रत्नचिंतामणी ।
शिरीं सतत माझिया वरदहस्त ठेवा झणीं ॥१॥

ऐसी स्तुति करून । गेले गोविंदबुवा निघून ।
घोडयास आपल्या घेऊन । टाकळी ग्रामाकारणें ॥६१॥

प्रत्येक दिनी शेगांवी । यात्रा येई नवी नवी ।
कांहीं तरी धरून जीवीं । हेतु आपल्या श्रोते हो ॥६२॥

त्या यात्रेकरू मंडळीत । बाळापूरचे दोन गृहस्थ ।
आले कांहीं धरूनी हेत । समर्थांच्या दर्शना ॥६३॥

पथीं जातां एकमेकां । बोलू लागलें ऐसें देखा ।
पुढल्या वारीस गांजा सुका । येऊं आपण घेऊन ॥६४॥

कां कीं या गांजावर । समर्थांचें प्रेम फार ।
तो आपण आणिला जर । तरी कृपा होईल त्यांची ॥६५॥

लोक आणती बर्फी खवा । आपण गांजा नेऊं बरवा ।
गांठ धोतरां बांधून ठेवा । ना तरी विस्मृति होईल ॥६६॥

पुढल्या वारीस दोघेजण । आले दर्शनाकारण ।
परि गेले विसरोन । गांजा तों आणावया ॥६७॥

शिर ठेवितां पायांवरी । आठवण त्यांना झाली खरी ।
कीं नाहीं आणिला बरोबरी । गांजा तो आपण ॥६८॥

आतां पुढच्या वारीसी । दुप्पट आणू गांज्यासी ।
ऐसे बोलून मानसीं । दर्शन घेऊन गेले हो ॥६९॥

पुढल्या वारीस तेंच झालें । गांजा आणण्याचें विसरलें ।
कर जोडून मात्र बसले । स्मृति नसे गांजाची ॥७०॥

तैं स्वामी म्हणाले भास्करासी । पाहा जगाची रीत कैसी ।
गांठ मारून धोतरासी । विसरती जिन्नस आणावया ॥७१॥

जातीनें आहेत ब्राह्मण । तेंच आपुलें भाषण ।
करिती आपण होऊन । खोटे पहा सर्वांशी ॥७२॥

ब्राह्मणांचे भाषण । कदा नसावें अप्रमाण ।
या तत्त्वालागून । न जाणती चांडाळ ते ॥७३॥

द्विजे निजधर्म सोडिला । आचार विचार सांडिला ।
ह्यामुळें श्रेष्ठत्वाला । ते मुकले सांप्रत ॥७४॥

बेटें मनीं नवस करिती । आणि हात हालवित येथें येती ।
अशाने कां पूर्ण होती । त्यांच्या मनीचें मनोरथ ? ॥७५॥

बोलण्यांत पाहिजे मेळ । चित्त असावें निर्मळ ।
तरीच तो घननीळ । कृपा करितो भास्करा ॥७६॥

हे शब्द त्या दोघांसी । अति लागलें मानसीं ।
पाहू लागले एकमेकांसी । कुतूहल दृष्टीनें ॥७७॥

पाहा केवढें अगाध ज्ञान । आहे यांचें परिपूर्ण ।
हा जगत्वक्षु गजानन । सूर्यापरीच असे हो ॥७८॥

आपण नवस केला मनीं । तों जाणिला समर्थांनीं ।
आतां येऊं घेऊनी । चला गांजा गांवातून ॥७९॥

ऐसा विचार करून उठले । गांवांत जाऊं लागले ।
गांजा आणावयाला भले । तै महाराज वदलें त्या ॥८०॥

आतां शिळ्या कढीप्रत । कां हा ऊगा आणितां ऊत ।
सार नाहीं किमपि यांत । मी न हपापलो गांज्याला ॥८१॥

आतां आणण्यां गांजाप्रत । नका जाऊं पेठेत ।
मेळ हमेशा बोलण्यांत । ठेवा तुम्ही आपुल्या ॥८२॥

लबाडाचे न हेतु पुरती । ही खुणगांठ बांधा चिती ।
तुमचे काम झाल्यावरती । मर्जी असल्या गांजा आणा ॥८३॥

पुढील आठवडयांत तुमचें काम । होईल जा अत्युत्तम ।
परी कदा न चुकावा नेम । पांच वाच्या येथील करा ॥८४॥

कां कीं हा येथें स्थिर । आहे मृडानीपती कर्पूरगौर ।
ज्याच्या कृपेनें कुबेर । जर्गीं झाला धनपती ॥८५॥

जा नमस्कार त्यासी करा । गांजा आणावया न विसरा ।
परमार्थांत खोटें जरा । बोलूं नये मानवांनी ॥८६॥

ऐसा उपदेश ऐकून । महाराजांशी वंदून ।
घेतले शिवाचें दर्शन । आणी गेले बाळापुरा ॥८७॥

पुढील आठवडयामाजी भले । काम त्यांचें फत्तें झालें ।
तेही गांजा घेऊन आलें । शेगांवांत वारीला ॥८८॥

त्या बाळापूरची दुसरी कथा । तुम्ही ऐका श्रोते आतां ।
बाळकृष्ण नामें होता । बाळापुरात रामदासी ॥८९॥

कांता त्याची पुतळाबाई । परम भाविक होती पाही ।
दरवर्षी वारीस जाई । पायी सज्जनगडाते ॥९०॥

पतिपत्नीचा विचार एक । पौष मासीं निघती देख ।
ओझ्यासाठी घोडे एक । घेऊनिया बरोबरी ॥९१॥

कुबडी कंथा दासबोध । सर्वे हें सामान अति शुध्द ।
साधुत्वाचा नव्हता मद । तयासीं कीं चढलेला ॥९२॥

मार्गी चालतां ग्रामांतरी । प्रत्यही झोळी फिरवी खरी ।
त्या झोळीच्या भिक्षेवरी । नैवेद्य करी रामाला ॥९३॥

पौष वद्यांत बाळापूर । सोडी नवमीला साचार ।
कांता असे बरोबर । पुतळाबाई नाम जिचें ॥९४॥

बाळकृष्णबुवा हातीं । चंदनाच्या चिपळ्या असती ।
पुतळाबाई करी साथी । झांज हाती घेऊन ॥९५॥

रघुपतीचा नामगजर । करी पंथानें निरंतर ।
शेगांव, खामगांव, मेहेकर । देऊळगांवराजा पुढें ॥९६॥

आनंदीस्वामीस जालनापुरीं । वंदुनिया जांब नगरीं ।
जाय तेथे मात्र करी । तीन दिवस मुक्काम ॥९७॥

कां कीं तें ठिकाण । समर्थांचें जन्मस्थान ।
पुढें दिवच्यास येऊन । वंदन करी गोदेला ॥९८॥

पुढे बीड आंबेजोगाईचे । मोहोरी बेलेश्वर स्वामीचे ।
पट्टशिष्य समर्थांचे । डोमगांवी कल्याण ॥९९॥

नरसिंगपूर पंढरपूर । नातेपोते शिंगणापूर ।
वाई आणि सातारा । असे जे गडाच्या पायथ्याशीं ॥१००॥

माघ वद्य प्रतिपदेला । तो येऊन पहुचे भला ।
श्रीसज्जनगडाला । नवमीच्या त्या उत्सवासी ॥१॥

यथाशक्तीप्रमाणें । ब्राह्मणभोजन करावें त्यानें ।
श्रीस्वामीसमर्थाकारणें । खरा खराच रामदासी ॥२॥

ऐसे रामदासी आतां । होणें कठीण सर्वथा ।
दासनवमीचा उत्सव होता । परत जाई त्याच मार्गे ॥३॥

ऐसा क्रम चालला । बहुत दिवस त्याचा भला ।
साठ वर्षे देहाला । गेली त्याच्या उलटून ॥४॥

माघ वद्य द्वादशीस । सोडून सज्जनगडास ।
निघावे परत जावयास । त्यानें आपुल्या बाळापुरा ॥५॥

असो वद्य एकादशीसी । बसला समर्थ समाधीपार्शीं ।
आले दुःखाश्रु लोचनासी । शब्द न त्यासी बोलवें ॥६॥

हे रामदास स्वामी समर्था ! । हे गुरुराया पुण्यवंता ! ।
माझे शरीर थकले आतां । वारी न पार्यीं होईल ॥७॥

जरी बसून वाहानातें । येऊं सज्जनगडाते ।
तरी तेंही कठीण दिसतें । मजलागीं दयाळा ॥८॥

नेम चालला आजवर । आतां पडूं पाहे अंतर ।
परमार्थासी शरीर । निकोप आधीं पाहिजे ॥९॥

तरीच सर्व घडें कांहीं । हे रामदासा माझे आई ।
हे म्हणण्याची जरूर नाहीं । आपण सर्व जाणतसा ॥११०॥

ऐशी प्रार्थना करून । निजला शय्येस जाऊन ।
तों प्रभातकाळीं पडलें स्वप्न । बाळकृष्णबुवाला ॥११॥

स्वप्नीं म्हणालें रामदास । ऐसा न होई हताश ।
नको येऊं येथून खास । या सज्जनगडाते ॥१२॥

माझी कृपा तुझ्यावरी । माझा उत्सव बाळापुरीं ।
करावा तूं आपुल्या घरीं । येईन मी नवमीला ॥१३॥

तुला द्याया दर्शन । हे मानी प्रमाण वचन ।
आपुल्या शक्तीस पाहून । परमार्थ तो आचरावा ॥१४॥

ऐसें स्वप्न पाहिलें । बाळकृष्ण आनंदलें ।
कांतेसह परत आले । बाळापुरास आपुल्या घरी ॥१५॥

पुढे श्रोते दुसरे वर्षी । काय झालें माघमासीं ।
त्या बाळापुरासी । ते आतां अवधारा ॥१६॥

माघ वद्य प्रतिपदेस । समर्थांच्या उत्सवास ।
आरंभ बाळापुरास । बाळकृष्णांनी घरीं केला ॥१७॥

दासबोधाचें वाचन । रात्रीस हरिकीर्तन ।
दोन प्रहरीं ब्राह्मणभोजन । धुपार्ती अस्तमानाला ॥१८॥

बाळकृष्णाच्या मनांत । विचार हाची घोळत ।
पाहूं कसे येतात । स्वामी समर्थ नवमीसी ॥१९॥

बाळकृष्णांच्या वचनांनी । केली गांवकऱ्यांनीं ।
आपापसांत वर्गणी । उत्सवा साह्य करावया ॥१२०॥

ऐसा थाट बाळापुरा । नव दिवस झाला खरा ।
नववे दिवशी दोन प्रहरा । अघटित आले घडून ॥२१॥

श्रीगजानन साक्षात्कारी । श्रोते तया बाळापुरी ।
उभे राहिले दोन प्रहरी । नवमी तिथी लक्षून ॥२२॥

बाळकृष्णांच्या द्वारांत । रामाभिषेक चालला आंत ।
लोक झाले विस्मित । गजाननासी पाहुनियां ॥२३॥

म्हणूं लागले बुवासी । उठा उठा हो वेगेसीं ।
तुमच्या दासनवमीसी । द्वारीं पातले गजानन ॥२४॥

त्यावरी बुवा म्हणाले । गजानन आले बरें झालें ।
त्याही संताचे लागले । पाय माझ्या घरासी ॥२५॥

परी आजच्या दिनी साची । मी वाट पाहतो समर्थांची ।
त्या सज्जनगड निवासियाची । आतूर होऊन ये ठायां ॥२६॥

त्यांचा मसी करार आहे । मी नवमीला येईन पाहें ।
ती वाणी असत्य नोहे । ऐसा माझा भरवंसा ॥२७॥

इकडे स्वामी गजानन । द्वारीं उभे राहून ।
जय जय रघुवीर म्हणोन । श्लोक बोलुं लागले ॥२८॥

श्लोक –

अहिल्या शिळा राघवें मुक्त केली ।
पदीं लागतां दिव्य होऊन गेली ।
अशी वाणी ऐकतां उठली ।
स्वारी बाळकृष्णाची ॥२९॥

पाहाती जों येऊन द्वारीं । तों गजाननाची नग्न स्वारी ।
आजानुबाहु साजिरी । उभी निजानंदामध्यें ॥१३०॥

करण्या गेला नमस्कार । तों रामदास दिसले साचार ।
हातीं कुबडी जटाभार । रूळत होता पाठीवरीं ॥३१॥

भालीं त्रिपुंड उभा साचा । होता गोपीचंदनाचा ।
नेसलेल्या लंगोटीचा । रंग होता हिरमुंजी ॥३२॥

ऐसें रूप पाहिलें । बाळकृष्णा भरतें आलें ।
प्रेमाचें तें श्रोते भलें । नयनीं संचलें आनंदाश्रु ॥३३॥

तों सर्वेच दिसती गजानन । त्याच्या नेत्रांकारण ।
कुबडी लंगोटी कांहीच न । त्रिपुंड शिरींचा जटाभार ॥३४॥

पुनः त्यानें हताश व्हावें । तों रामदास स्वामी दिसावे ।
पुनः जों निरखून पाहावें । तों मागुती गजानन ॥३५॥

ऐसी स्थिती झाली खरी । सिनेमाच्या खेळापरी ।
घोटाळलासे अंतरीं । कोडे कांहींच उमगेना ॥३६॥

मग म्हणाले गजानन । रामदासासी प्रेमें करून ।
नको गांगरूं देऊं मन । तुझा समर्थ मीच असे ॥३७॥

मार्गे बापा गडावरी । माझीच वस्ती होती खरी ।
आतां शेगांवाभीतरीं । राहिलो येऊन मळ्यांत ॥३८॥

तुला सज्जनगडीं दिलें वचन । कीं दासनवमीस येईन ।
मी बाळापुरालागून । ह्यांचे स्मरण आहे कां ? ॥३९॥

त्या वचनाची पूर्तता । करण्यास येथें आलों आतां ।
दे सोडोन अवघी चिंता । मीच आहे रामदास ॥१४०॥

शरीररूपी वस्त्रास । तूं किंमत देतोस ।
आणि आत्म्याला विसरतोस । याला काय म्हणावें ? ॥४१॥

श्लोक आहे गीतेठायीं । वांसासि जीर्णानी तो पाहीं ।
ऐसा मुळिं ना भ्रमिष्ट होई । चाल पाटीं बसवी मला ॥४२॥

बाळकृष्णाचा धरून हात । गजानन आलें घरात ।
एका मोठया पाटीं स्थित । स्वामी गजानन जाहले ॥४३॥

बाळापुरीं पुकार झाली । गजानन आल्याची ती भली ।
मंडळी धांवू लागली । दर्शन घ्याया पायांचें ॥४४॥

रामदासी अवघ्या दिवसभर । करीत राहिला विचार ।
शेवटीं रात्र होतां तीन प्रहर । स्वप्न पडलें बाळकृष्णा ॥४५॥

अरे, गजानन माझीच मूर्ति । हल्ली तुमच्या वऱ्हाड प्रांती ।
संशय मुळीं ना धरी चिर्तीं । तो धरितां बुडशील ॥४६॥

मी तोच समजून । करी गजाननाचे पूजन ।
गीतेचें हे आहे वचन । संशयात्मा विनश्यति ॥४७॥

ऐसें स्वप्न पडल्यावरी । बाळकृष्ण तोषला भारी ।
मस्तक ठेविलें अत्यादरीं । गजाननाचे पायांवर ॥४८॥

महाराज आपुली लीला । मी ना समर्थ जाणण्याला ।
तो घोटाळा उकलिला । तुम्ही स्वप्न देऊन ॥४९॥

नवमी माझी सांग झाली । न्यूनता न कांहीं उरली ।
अर्भकावरी कृपा केली । तेणें धन्य झालो मी ॥१५०॥

आतां कांहीं दिवस । राहा या बाळपुरास ।
हीच आहे मनीं आस । ती पूर्ण करा हो ॥५१॥

महाराज म्हणाले त्यावर । ऐक माझा विचार ।
कांहीं दिवस गेल्यावर । येईन मी बाळापुरा ॥५२॥

भोजनोत्तर निघून गेले । स्वामी शेगांवासी भलें ।
रस्त्यानें न कोणा दिसलें । क्षणांत पोचले शेगांवी ॥५३॥

स्वस्ति श्रीदासगणूविरचित । हा गजाननविजय नामें ग्रंथ ।
सुखद होवो भाविकांप्रत । हेचि इच्छी दासगणू ॥१५४॥

शुभं भवतु ॥ श्रीहरिहरार्पणमस्तु ॥
॥ इति श्री गजानन विजय ग्रंथस्य नवमोऽध्यायः ॥

@@@@

